

KIIISKI

SENTENZA TAL-QORTI TAL-ĠUSTIZZJA (Ir-Raba' Awla)

20 ta' Settembru 2007*

Fil-Kawża C-116/06,

li għandha bħala suġġett talba għal deċiżjoni preliminari skond l-Artikolu 234 KE, imressqa mit-Tampereen käräjäoikeus (il-Finlandja), permezz ta' deċiżjoni ta' l-24 ta' Frar 2006, li waslet fil-Qorti tal-Ġustizzja fit-28 ta' Frar 2006, fil-proċeduri

Sari Kiiski,

vs

Tampereen kaupunki,

IL-QORTI TAL-ĠUSTIZZJA (Ir-Raba' Awla),

komposta minn K. Lenaerts, President ta' l-Awla, R. Silva de Lapuerta, G. Arestis, J. Malenovský (Relatur) u T. von Danwitz, Imħallfin,

Avukat Ġenerali: J. Kokott,

Reġistratur: C. Strömholm, Amministratur,

wara li rat il-proċedura bil-miktub u wara s-seduta tat-8 ta' Frar 2007,

* Lingwa tal-kawża: il-Finlandiż.

wara li rat l-osservazzjonijiet ipprezentati:

- Għal S. Kiiski, minn A. Vainio, asianajaja,
- għat-Tampereen kaupunki, minn T. Kyötilä, bħala aġent,
- għall-Gvern Finlandiż, minn E. Bygglin u J. Himmanen, bħala aġenti,
- għall-Gvern Taljan, minn I. M. Braguglia, bħala aġent, assistit minn W. Ferrante, avvocato dello Stato,
- għall-Kummissjoni tal-Komunitajiet Ewropej, minn M. van Beek u M. Huttunen, bħala aġenti,

wara li semgħet il-konklużjonijiet ta' l-Avukat Ġenerali, ipprezentati fis-seduta tal-15 ta' Marzu 2007,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni ta' l-Artikolu 2 tad-Direttiva tal-Kunsill 76/207/KEE tad-9 ta' Frar 1976 dwar l-implementazzjoni tal-prinċipju ta' trattament ugwali għall-irġiel u n-nisa għal dak li għandu x'jaqsam ma' l-aċċess għall-impjiegi, tahrig professjonali, promozzjoni, u kundizzjonijiet tax-xogħol (GU L 39, p. 40), kif emendata bid-Direttiva 2002/73/KE tal-Parlament

Ewropew u tal-Kunsill tat-23 ta' Settembru 2002 (ĠU L 269, p. 15, iktar 'il quddiem id-“Direttiva 76/207”), kif ukoll l-interpretazzjoni ta' l-Artikoli 8 u 11 tad-Direttiva tal-Kunsill 92/85/KEE tad-19 ta' Ottubru 1992 dwar l-introduzzjoni ta' mizuri biex jinkoraġġixxu t-titjib fis-saħħa u s-sigurtà fuq il-post tax-xogħol għall-ħaddiema nisa tqal u ħaddiema li welldu reċentement, jew li qed ireddegħu (l-għaxar Direttiva partikolari fis-sens ta' l-Artikolu 16(1) tad-Direttiva 89/391/KEE) (ĠU L 348, p. 1).

- 2 Din it-talba tressqet fil-kuntest ta' kawża bejn S. Kiiski u t-Tampereen kaupunki (il-belt ta' Tampere) dwar ir-rifjut ta' din ta' l-aħħar li tikkonċedi lir-rikorrenti bidla fit-tul tal-leave għall-edukazzjoni tat-tfal li hija tgawdi minnu.

Il-kuntest ġuridiku

Il-leġiżlazzjoni Komunitarja

- 3 Skond l-Artikolu 2 tad-Direttiva 76/207:

“1. Għall-iskopijiet tad-dispożizzjonijiet li ġejjin, il-prinċipju ta' trattament ugwali għandu jfisser li m'għandu jkun hemm l-ebda diskriminazzjoni tkun xi tkun fuq bażi ta' sess sew direttament kif ukoll indirettament b'referenza b'mod partikolari għall-istatus konjugali jew tal-familja.

2. Għall-iskopijiet ta' din id-Direttiva, it-tifsiriet li ġejjin għandhom jgħoddu:

— diskriminazzjoni diretta: meta persuna waħda hija ttrattata anqas favorevolment fuq bażi ta' sess minn [kif persuna] oħra hija, kienet jew tista' tiġi ttrattata f'sitwazzjoni paragonabbli,

- diskriminazzjoni indiretta: meta dispożizzjoni, kriterju jew Prattika apparentament newtrali tista' tqiegħed persuni ta' sess minnhom fi żvantagġ partikolari meta pparagunati ma' persuni tas-sess l-ieħor, kemm-il darba dik id-dispożizzjoni, kriterju jew Prattika ma tkunx ġustifikata b'mod oġġettiv minn mira leġittima, u l-mezzi biex tintlaħaq din il-mira ma jkunux xierqa u meħtieġa,

[...]

7. Din id-Direttiva għandha tkun mingħajr preġudizzju għad-dispożizzjonijiet relatati mal-protezzjoni tan-nisa, b'mod partikolari rigward tqala u maternità.

Mara bil-leave ta' maternità għandha tkun intitolata, wara t-tmiem tal-perjodu ta' leave ta' maternità tagħha, li tmur lura għax-xogħol tagħha jew għall-post ekwivalenti skond it-termini u kondizzjonijiet li mhumiex anqas favorevoli għaliha u li tibbenefika minn kull titjib fil-kondizzjonijiet tax-xogħol li għalihom kienet tkun intitolata waqt l-assenza tagħha.

Trattament anqas favorevoli ta' mara relatat mat-tqala jew leave ta' maternità fis-sens tad-Direttiva 92/85/KEE għandu jikkostitwixxi diskriminazzjoni fis-sens ta' din id-Direttiva.

[...]"

4 Skond l-Artikolu 8 tad-Direttiva 92/85, intitolat “Leave tal-Maternità”:

“1. L-Istati Membri għandhom jieħdu l-passi neċessarji biex jiżguraw li l-ħaddiema fis-sens ta’ l-Artikolu 2 huma intitolati għal żmien kontinwu ta’ leave tal-maternità ta’ mill-inqas 14-il ġimgħa, allokatu qabel u/jew wara l-ħlas skond il-liġi u/jew prattika nazzjonali.

2. Il-leave tal-maternità stipulat fil-paragrafu 1 għandu jinkludi leave tal-maternità obbligatorju ta’ mill-inqas ġimgħtejn qabel u/jew wara l-ħlas skond il-leġislazzjoni u/jew il-prattika nazzjonali. ”

5 L-Artikolu 11 tad-Direttiva 92/85, intitolat “Drittijiet marbuta mal-kuntratt ta’ l-impjeg”, jipprovdi:

“Sabiex jiġi ggarantit għall-ħaddiema, fis-sens ta’ l-Artikolu 2, l-esercizzju tad-drittijiet tal-protezzjoni tas-sigurtà u s-saħħa tagħhom kif rikonoxxuti f’dan l-Artikolu, għandu jiġi provdut illi:

1. fil-każijiet imsemmija fl-Artikoli 5, 6 u 7, id-drittijiet ta’ impjeg relatati mal-kuntratt ta’ l-impjeg, inkluż il-ħarsien ta’ ħlas ta’, u/jew l-intitolament għal benefiċċju adegwata għal, ħaddiema fis-sens ta’ l-Artikolu 2, għandhom jiġu żgurati skond il-liġi u/jew prattika nazzjonali;

2. fil-każ imsemmi fl-Artikolu 8, dan li ġej għandu jiġi żgurat:

(a) id-drittijiet konnessi mal-kuntratt ta' l-impjieg tal-ħaddiema fis-sens ta' l-Artikolu 2, barra minn dawk imsemmija f'punt (b) hawn taħt;

(b) il-manteniment ta' ħlas ta', u/jew intitolament, għal allowance xierqa għal, ħaddiema fis-sens ta' l-Artikolu 2;

3. l-allowance msemmija fil-punt 2(b) għandha titqies bħala xierqa jekk tiggarrantixxi dħul mill-inqas ekwivalenti għal dak li l-ħaddiema kkonċernata kienet tirċievi kieku waqfet temporanjament mill-attivitajiet tagħha għal raġunijiet ta' saħħa, soġġetta għal kull limitu stabbilit taħt il-leġislazzjoni nazzjonali;

4. L-Istati Membri jistgħu jissoġġettaw id-dritt għall-ħlas jew għall-allowance msemmija fil-punti 1 u 2(b) għall-kundizzjoni li l-ħaddiema kkonċernata tissoddisfa l-kondizzjonijiet ta' eliġibilità għal dawn il-benefiċċji skond il-leġislazzjoni nazzjonali.

Dawn il-kundizzjonijiet ma jistgħu taħt l-ebda ċirkostanza jipprovdu għal perijodi ta' impjieg preċedenti iktar minn 12-il xahar immedjatament qabel id-data preżunta tal-ħlas. ”

6 Id-Direttiva tal-Kunsill 96/34/KE tat-3 ta' Ġunju 1996 dwar il-ftehim qafas fuq il-leave tal-ġenituri konkluz mill-UNICE, CEEP u l-ETUC (ĠU L 145, p. 4), timplimenta l-ftehim qafas dwar il-leave tal-ġenituri konkluz fl-14 ta' Diċembru 1995 minn dawn l-organizzazzjonijiet ta' natura ġenerali ta' l-industrija [organizzazzjonijiet interprofessjonali ta' natura ġenerali] (iktar 'il quddiem il-“ftehim qafas”).

7 Skond il-ftehim qafas:

“[...]”

9. Billi l-ftehim preżenti huwa il-ftehim qafas li jstabilixxi l-htigiet minimi u disposizzjonijiet għal leave tal-ġenituri, kif distinti mill-leave tal-maternità, [...]

[...]

Il-Klawsola 1: L-Iskop u l-kamp ta' applikazzjoni

1. Dan il-ftehim jstabilixxi htigiet minimi intizi biex jiffacilitaw ir-rikonċiljazzjoni tar-responsabbiltajiet professjonali u tal-familja għall-ġenituri li jaħdmu.
2. Dan il-ftehim japplika għall-ħaddiema kollha, rġiel u nisa, li għandhom kuntratt ta' mpjeg jew relazzjoni ta' xogħol kif definit mill-liġi, ftehim kollettiv jew prattika fis-seħħ f'kull Stat Membru.

Il-Klawsola 2: Il-Leave tal-ġenituri

1. Dan il-ftehim jagħti, b'rizerva tal-klawsola 2.2, lill-ħaddiema rġiel u dawk nisa, id-dritt individwali għall-leave tal-ġenituri għar-raġuni tat-twelid jew ta' l-adozzjoni biex ikunu jistgħu jieħdu ħsieb il-wild, għall-anqas għal tliet xhur, sa' l-età li tista' tkun ta' tmien snin li għandha tiġi definita mill-Istati Membri u/jew l-imsieħba soċjali.

2. Biex jippromwovu opportunitajiet u trattament ugwali bejn l-irġiel u n-nisa, il-partijiet għal dan il-ftehim jikkunsidraw li d-dritt għall-leave tal-ġenituri previst taħt il-klawsola 2.1 għandu, in prinċipju, jingħata fuq bażi non-trasferibbli.

3. Il-kondizzjonijiet ta' l-aċċess u r-regoli dettaljati għall-applikazzjoni tal-leave tal-ġenituri għandhom ikunu definiti mill-ligi u /jew bi ftehim kollettiv fl-Istati Membri, sakemm il-htigiet minimi ta' dan il-ftehim ikunu mharsa. L-Istati Membri u /jew l-imsieħba soċjali jistgħu, in partikulari:

[...]

- d) jiffissaw perjodi ta' avviz li għandhom jingħataw mill-haddiem lil min ikun qed ihaddmu meta jeżercita d-dritt tal-leave tal-ġenituri, fejn jispeċifika il-bidu u tmiem tal-perijodu tal-leave;

[...]

[...]

7. L-Istati Membri u/jew l-imsieħba soċjali għandhom jiddefinixxu l-istatus tal-kuntratt ta' l-impjeg jew ir-relazzjoni tax-xogħol għall-perijodu tal-leave tal-ġenituri.

[...]”

Il-legiżlazzjoni nazzjonali

- 8 Skond il-paragrafu 3 tal-Kapitolu 4 tal-Liġi dwar il-kuntratti ta' impjieg [Työsopimuslaki (26.1.2001/55)], il-ħaddiem jista', għal raġuni legittima, jibdel id-data u t-tul tal-leave għall-edukazzjoni tat-tfal billi javża lil min iħaddmu mhux iktar tard minn xahar qabel it-tibdil.
- 9 Skond l-Artikoli 11 u 12 tat-Titolu V tal-ftehim kollettiv komunalni li jirregola l-kundizzjonijiet tax-xogħol ta' l-uffiċjali u tal-membri tal-persunal bil-kuntratt għas-snin 2003-2004 [*Kunnallinen yleinen virka- ja työehtosopimus 2003-2004*, iktar 'il quddiem il-“ftehim kollettiv”], l-uffiċjal għandu d-dritt, għal raġuni imprevedibbli u legittima, li, fuq talba tiegħu, jikseb bidla fid-data u fit-tul tal-leave għall-edukazzjoni tat-tfal li jkun ingħatalu. Kull bidla imprevedibbli u essenzjali fil-possibiltajiet prattiċi li wieħed jieħu ħsieb wild, liema bidla l-uffiċjal ma setax jieħu in kunsiderazzjoni fil-mument meta talab leave għall-edukazzjoni tat-tfal, hija meqjusa bħala raġuni legittima.
- 10 Skond ir-regoli għall-applikazzjoni tal-ftehim kollettiv, ir-raġunijiet legittimi jinkludu, per eżempju, il-fatt li l-wild jew il-ġenitur l-iehor jimrad serjament jew imut u d-divorzju. Min-naħa l-oħra, it-trasferiment tar-residenza f'lokalità oħra, il-bidu ta' relazzjoni ta' xogħol oħra jew tqala ġdida, mhumiex, bħala regola, meqjusa bħala raġunijiet legittimi. L-interruzzjoni tal-leave għall-edukazzjoni tat-tfal teziġi li l-uffiċjal jerga' lura għall-funzjonijiet tiegħu.

Il-kawża prinċipali u d-domandi preliminari

- 11 S. Kiiski hija għalliema fit-Tampereen Lyseon Lukio (skola sekondarja f'Tampere). Hija taħdem mat-Tampereen kaupunki, li impjegaha f'relazzjoni ta' impjieg

irregolata bid-dritt pubbliku u li hija sugġetta għall-ftehim kollettiv. Fit-3 ta' Mejju 2004, id-direttur ta' l-iskola sekondarja taha l-leave għall-edukazzjoni tat-tfal li hija kienet talbet sabiex tkun tista' tiehu hsieb l-ewwel tifel tagħha, li twieled fl-2003, għall-perijodu mill-11 ta' Awwissu 2004 sa l-4 ta' Ġunju 2005.

- 12 Billi reġgħet ħarġet tqila, S. Kiiski, fl-1 ta' Lulju 2004, talbet bidla fid-deċiżjoni relattiva għall-imsemmi leave għall-edukazzjoni tat-tfal, sabiex dan issa jkopri l-perijodu mill-11 ta' Awwissu 2004 sat-22 ta' Diċembru 2004.
- 13 Id-direttur madankollu għarraf lill-persuna kkonċernata li t-talba tagħha ma semmietx raġuni imprevedibbli u legittima li tippermetti li jinbidel it-tul tal-leave għall-edukazzjoni tat-tfal skond il-ftehim kollettiv. Fid-9 ta' Awwissu 2004, S. Kiiski kkompletat it-talba tagħha billi indikat li hija kienet fil-ħames ġimgħa tat-tqala u li t-tqala tagħha kienet ħolqot bidla essenzjali fil-possibilitajiet prattiċi li hija tiehu hsieb it-tifel tagħha. Hija għarrfet l-intenzjoni tagħha li terġa' tidhol għax-xogħol mit-23 ta' Diċembru 2004, għaliex dehrilha li l-leave għall-edukazzjoni tat-tfal ma setax jiġi annullat fit-totalità tiegħu. Missier it-tifel kellu l-hsieb li huwa stess jiehu tali leave fir-rebbiegħa ta' l-2005.
- 14 Id-direttur ċaħad din it-talba b'deċiżjoni tad-19 ta' Awwissu 2004 li fiha sostna, billi rrefera għar-regoli għall-applikazzjoni tal-ftehim kollettiv u għall-ġurisprudenza Finlandiża, li tqala ġdida ma kinitx tikkostitwixxi raġuni legittima biex jinbidel it-tul ta' leave għall-edukazzjoni tat-tfal.
- 15 Missier it-tifel ma nġhatax leave għall-edukazzjoni tat-tfal għar-rebbiegħa ta' l-2005, billi, skond il-ftehim kollettiv ġenerali konkluż bejn l-Istat u l-uffiċjali u l-membri tal-persunal bil-kuntratt tiegħu (*valtion yleinen virka-ja työehtosopimus*), ġenitur wiehed biss jista' f'hin wiehed ikollu dritt għalih. Għaldaqstant, S. Kiiski ddikjarat li riedet ittemm il-leave tagħha għall-edukazzjoni tat-tfal fil-31 ta' Jannar 2005 u tiehu

l-leave tal-maternità minn dik id-data, sabiex ir-raġel tagħha jkun jista' jieħu leave għall-edukazzjoni tat-tfal huwa wkoll. Madankollu, fl-10 ta' Diċembru 2004, id-direttur ta' l-iskola sekondarja ċaħad din it-talba ġdida, għar-raġuni li d-deċiżjoni ta' min iħaddem lir-raġel tagħha li jirrifjuta li jagħtih il-leave għall-edukazzjoni tat-tfal ma kinitx tikkostitwixxi raġuni leġittima fis-sens tal-ftehim kollettiv jew tal-liġi Finlandiża.

- 16 Billi dehrilha li sofriet diskriminazzjoni illegali, S. Kiiski pprezentat rikors quddiem it-Tampereen käräjäoikeus (Qorti tal-Prim'Istanza ta' Tampere) kontra min iħaddimha, bil-għan li tikseb kumpens għad-dannu materjali u morali li hija dehrilha li ġarrbet. In sostenn tar-rikors tagħha, hija invokat, b'mod partikolari, is-sentenza tas-27 ta' Frar 2003, Busch (C-320/01, Ġabra p. I-2041). Hija fil-fatt ikkunsidrat li kienet sofriet diskriminazzjoni diretta u indiretta fuq bażi ta' sess minħabba t-tqala ġdida tagħha, meta min iħaddimha, filwaqt li ma rrikonoxxiex it-tqala ġdida tagħha bħala raġuni suffiċjenti, irrifjuta li jwettaq kwalunkwe bidla fil-perijodu tal-leave tagħha għall-edukazzjoni tat-tfal u, b'dan il-mod, żammha milli terġa' tidhol għax-xogħol jew milli tibbenefika mil-leave tal-maternità.
- 17 Fil-fehma tat-Tampereen kaupunki, l-interruzzjoni tal-leave għall-edukazzjoni tat-tfal ma ġietx irrifjutata minħabba t-tqala ġdida, iżda għaliex din ta' l-aħħar, skond il-ftehim kollettiv u l-ġurisprudenza Finlandiża applikabbli, ma kinitx tikkostitwixxi raġuni imprevedibbli u leġittima li tiġġustifika tali interruzzjoni. It-tqala ġdida ma gābitx magħha bidliet essenzjali u imprevedibbli fil-possibiltajiet prattiċi li S. Kiiski tieħu ħsieb l-ewwel tifel tagħha b'mod li hija kienet ser tinzamm milli tieħu ħsiebu għal żmien twil.
- 18 Barra minn hekk, it-Tampereen kaupunki kkunsidrat li s-sentenza Busch, iċċitata iktar 'il fuq, ma kinitx rilevanti f'dan il-każ. F'kull każ, anki kieku kellu jkun hemm preżunzjoni ta' diskriminazzjoni, ir-reazzjoni tagħha kienet immotivata minn raġunijiet oġġettivi u leġittimi. Fl-opinjoni tagħha, il-fatt li haddiem li jkun qed igawdi minn leave għall-edukazzjoni tat-tfal jerga' jidhol għax-xogħol qabel il-waqt dejjem ikollu effett fuq il-haddiema l-oħra u, b'mod partikolari, fuq is-sostitut tiegħu.

19 F'dawn iċ-ċirkustanzi, it-Tampereen käräjäoikeus iddeċieda li jissospendi l-proċeduri u jressaq id-domandi preliminari li ġejjin quddiem il-Qorti tal-Ġustizzja:

- “1) Ir-rifjut ta’ min ihaddem li jibdel id-data ta’ leave għall-edukazzjoni tat-tfal mogħti lil haddiema jew li jinterrompi dan il-leave minhabba tqala ġdida li l-haddiema saret taf biha qabel ma ħarġet bl-imsemmi leave, b’applikazzjoni ta’ interpretazzjoni konsistenti tad-dispożizzjonijiet nazzjonali li skondha tqala ġdida ġeneralment ma titqiesx li hija raġuni imprevedibbli u leġittima li fuq il-bażi tagħha jistgħu jinbidlu d-data u t-tul tal-leave għall-edukazzjoni tat-tfal, jikkostitwixxi diskriminazzjoni diretta jew indiretta li tmur kontra l-Artikolu 2 tad-Direttiva 76/207 [...]?”

- 2) Min ihaddem jista’ jiġġustifika b’mod suffiċjenti l-aġir tiegħu, deskritt [fl-ewwel domanda], li possibbilment jikkostitwixxi diskriminazzjoni indiretta b’referenza għad-Direttiva [76/207], għar-raġuni li l-bidla fl-organizzazzjoni tax-xogħol ta’ l-għalliema u l-kontinwità tat-tagħlim jagħtu lok għal problemi li joħolqu inkonvenjenzi ordinarji iżda mhux gravi jew għar-raġuni li min ihaddem ikollu l-obbligju, fuq il-bażi tad-dispożizzjonijiet nazzjonali, li jikkumpensa t-telf ta’ salarju li jsofri s-sostitut ta’ l-għalliema li tkun ħarġet bil-leave għall-edukazzjoni tat-tfal, jekk din ta’ l-aħħar terġa’ tidhol għax-xogħol qabel it-tmiem tal-leave tagħha għall-edukazzjoni tat-tfal?

- 3) Hija applikabbli d-Direttiva 92/85 [...], u fl-affermattiv, l-aġir ta’ min ihaddem deskritt [fl-ewwel domanda] imur kontra l-Artikoli 8 u 11 ta’ l-imsemmija Direttiva, jekk, billi tkompli bil-leave għall-edukazzjoni tat-tfal, il-haddiema tiflew il-possibbiltà li tgawdi mill-benefiċċji tas-salarju tal-leave tal-maternità fuq il-bażi tar-relazzjoni ta’ xogħol tagħha fis-settur pubbliku?”

Fuq id-domandi preliminari

Fuq l-ewwel u t-tielet domanda

- 20 Preliminarjament, għandu jiġi osservat, minn naħa, li, skond l-informazzjoni mogħtija mill-qorti tar-rinviju, huwa r-rifjut minn naħa ta' min ihaddem lil S. Kiiski li jinterrompi l-leave għall-edukazzjoni tat-tfal li minnu hija kienet tgawdi li ċaħhad lil din ta' l-aħħar mill-benefiċċji marbuta mal-leave tal-maternità previsti fid-Direttiva 92/85. Min-naħa l-oħra, jekk min ihaddem lil S. Kiiski kellu l-intenzjoni li ma jilqax, għal diversi raġunijiet, it-tliet talbiet li hija ressqet waħda wara l-oħra, ir-rifjut tiegħu dejjem kien ibbażat, għall-inqas indirettament u impliċitament, fuq l-applikazzjoni tad-dispożizzjonijiet nazzjonali li jirregolaw il-leave għall-edukazzjoni tat-tfal li ġeneralment jeskludu t-tqala mir-raġunijiet legittimi li jawtorizzaw bidla fil-perijodu ta' dan il-leave. Fl-aħħar nett, l-atti ta' l-inkartament ipprezentat lill-Qorti tal-Ġustizzja ma jippermettux li jiġi kkunsidrat li l-imsemmi leave għall-edukazzjoni tat-tfal mhuwiex leave li jaqa' taħt is-sistema ta' leave tal-ġenituri prevista bil-ftehim qafas.
- 21 F'dan il-kuntest, għandu jinftiehem li, bl-ewwel u bit-tielet domanda tagħha, il-qorti tar-rinviju tistaqsi essenzjalment jekk l-Artikolu 2 tad-Direttiva 76/207, li jipprojbixxi kull diskriminazzjoni diretta jew indiretta fuq bażi ta' sess f'dak li jirrigwarda l-kundizzjonijiet tax-xogħol, kif ukoll l-Artikoli 8 u 11 tad-Direttiva 92/85, relattivi għal-leave tal-maternità, jipprekludux dispożizzjonijiet nazzjonali li jirregolaw il-leave għall-edukazzjoni tat-tfal li ġeneralment jeskludu t-tqala, inkluża l-aħħar parti tagħha li tikkorrispondi għall-perijodu tal-leave tal-maternità, mir-raġunijiet legittimi li jawtorizzaw bidla fil-perijodu ta' l-imsemmi leave għall-edukazzjoni tat-tfal.
- 22 Ir-risposta hekk mitluba tippresupponi li l-persuna li, bħal S. Kiiski, tippretendi li tibbenefika mid-drittijiet inerenti għal-leave tal-maternità taqax fil-kamp ta' applikazzjoni tad-Direttiva 92/85, jiġifieri li tkun "ħaddiema tqila" fis-sens ta' l-Artikolu 2(a) ta' din id-Direttiva.

- 23 Skond din id-dispożizzjoni, “ħaddiema tqila” hija definita bħala “ħaddiema tqila li tinforma lil min iħaddimha bil-kundizzjoni tagħha, skond il-liġi u/jew prattika nazzjonali”.
- 24 Minn dan jirrizulta li, għall-finijiet ta’ l-applikazzjoni tad-Direttiva 92/85, il-leġislatur Komunitarju ried jagħti definizzjoni Komunitarja lill-kunċett ta’ “ħaddiema tqila”, anki jekk, għal wiehed mill-aspetti ta’ din id-definizzjoni, jiġifieri dak li jirrigwarda l-mod kif il-ħaddiema tinforma lil min iħaddimha bil-kundizzjoni tagħha, huwa jirreferi għal-liġi u/jew prattika nazzjonali.
- 25 Fir-rigward tal-kunċett ta’ ħaddiem, għandu jiġi mfakkar li, skond ġurisprudenza stabbilita, dan il-kunċett ma jistax jingħata interpretazzjoni differenti skond il-liġijiet nazzjonali, iżda għandu tifsira Komunitarja. Dan il-kunċett għandu jiġi definit skond kriterji oġġettivi li jikkarakterizzaw ir-relazzjoni ta’ xogħol fid-dawl tad-drittijiet u tad-dmirijiet tal-persuni kkonċernati. Issa l-karatteristika essenzjali ta’ relazzjoni ta’ xogħol hija l-fatt li persuna twettaq, matul ċertu żmien, favur persuna oħra u taht id-direzzjoni tagħha, servizzi li bħala korrispettiv għalihom hija tircievi rimunerazzjoni (ara, b’mod partikolari, is-sentenzi tat-3 ta’ Lulju 1986, Lawrie-Blum, 66/85, Ġabra p. 2121, punti 16 u 17; tat-13 ta’ April 2000, Lehtonen u Castors Braine, C-176/96, Ġabra p. I-2681, punt 45; tat-23 ta’ Marzu 2004, Collins, C-138/02, Ġabra p. I-2703, punt 26; tas-7 ta’ Settembru 2004, Trojani, C-456/02, Ġabra p. I-7573, punt 15, u tas-26 ta’ April 2007, Alevizos, C-392/05, Ġabra p. I-3505, punt 67).
- 26 Barra minn hekk, il-Qorti tal-Ġustizzja kkunsidrat li n-natura ġuridika *sui generis* tar-relazzjoni ta’ impjeg fid-dritt nazzjonali ma jista’ jkollha ebda effett fuq l-istatus ta’ ħaddiem fis-sens tad-dritt Komunitarju (ara s-sentenzi tat-23 ta’ Marzu 1982, Levin, 53/81, Ġabra p. 1035, punt 16; tal-31 ta’ Mejju 1989, Bettray, 344/87, Ġabra p. 1621, punti 15 u 16; tad-19 ta’ Novembru 2002, Kurz, C-188/00, Ġabra p. I-10691, punt 32; u Trojani, iċċitata iktar ’il fuq, punt 16).

- 27 Ghalkemm huwa paċifiku li, qabel ma bbenefikat mil-leave tagħha għall-edukazzjoni tat-tfal, S. Kiiski kienet f'relazzjoni ta' xogħol li għandha l-karatteristika msemija fil-punt 25 ta' din is-sentenza u għalhekk kellha l-istatus ta' haddiema fis-sens tad-dritt Komunitarju, jinħtieg ukoll, sabiex hija tkun tista' titlob id-drittijiet mogħtija bid-Direttiva 92/85, li l-benefiċċju tal-leave għall-edukazzjoni tat-tfal ma jtellifhiex dan l-istatus.
- 28 F'dan ir-rigward, għandu jiġi rrilevat, fl-ewwel lok, li d-Direttiva 92/85 ma teskludix mill-kamp ta' applikazzjoni tagħha s-sitwazzjoni tal-haddiema li diġà jgawdu minn leave bhal-leave għall-edukazzjoni tat-tfal.
- 29 Huwa minnu li, skond l-ewwel, il-ħames u s-sitt premissi tagħha, id-Direttiva 92/85 tfittex li tinkoraġġixxi t-titjib fl-ambjent tax-xogħol biex jiġu protetti s-saħħa u s-sigurtà tal-haddiema, b'mod partikolari n-nisa tqal fuq il-post tax-xogħol. Madankollu, skond l-erbatax-il premessa ta' din id-Direttiva, il-leġizlatur Komunitarju dehrlu li l-vulnerabbiltà tal-haddiema tqal, haddiema li welldu reċentement jew li qed iredgħu kienet tirrendi neċessarju għalihom li jinghataw id-dritt għal leave tal-maternità.
- 30 Ghalkemm il-leġizlatur Komunitarju b'hekk ried, b'mod partikolari, jiproteġi lill-haddiema tqal, b'mod ġenerali, kontra r-riskji li jistgħu jinkorru bit-tweqqi ta' l-attivitajiet tax-xogħol tagħhom, billi jagħtihom id-dritt għal leave tal-maternità li jippermettilhom jieqfu għal ftit żmien mix-xogħol tagħhom, huwa paċifiku li huwa ma ssoġġettax dan id-dritt għall-kundizzjoni li l-mara tqila li titlob li tinghata dan il-leave tkun neċessarjament qiegħda personalment f'sitwazzjoni li tesponiha għal tali riskju.
- 31 Għaldaqstant, il-fatt li l-għan tad-Direttiva 92/85 huwa t-titjib fil-protezzjoni tan-nisa tqal fuq il-post tax-xogħol, minnu nnifsu ma jistax jippermetti li jiġi kkunsidrat li l-leġizlatur Komunitarju ried jeskludi, mill-benefiċċju ta' dan il-leave, lil haddiema li, fil-mument meta hija tixtieq tinghata dan il-leave, diġà tkun waqfet temporanjament mit-tweqqi ta' l-attivitajiet tax-xogħol tagħha għaliex tkun qiegħda tgawdi minn leave ieħor.

- 32 Fir-tieni lok, għandu jiġi rrilevat li, skond il-Klawżola 2(7) tal-ftehim qafas, l-Istati Membri u/jew l-imsieħba soċjali għandhom jiddefinixxu l-istatus tal-kuntratt ta' impjeg jew ir-relazzjoni ta' xogħol għall-perijodu tal-leave tal-ġenituri previst b'dan il-ftehim. Minn dan jirriżulta li meta l-leġiżlatur Komunitarju adotta d-Direttiva 96/34 li timplimenta l-imsemmi ftehim, huwa kkunsidra li, matul il-perijodu ta' dan il-leave, ir-relazzjoni ta' xogħol bejn il-ħaddiem u min iħaddmu kienet miżmuma. Għaldaqstant, il-benefiċjarju ta' tali leave jibqa', matul dan il-perijodu, ħaddiem fis-sens tad-dritt Komunitarju.
- 33 Barra minn hekk, mhuwiex ikkontestat li, fil-mument meta ttiehdet id-deċiżjoni ta' l-10 ta' Diċembru 2004 li kellha l-effett, skond il-qorti tar-rinviju, li ċaħħdet parzjalment lil S. Kiiski mid-dritt għall-ħlas jew għall-allowance xierqa previst fl-Artikolu 11 tad-Direttiva 92/85, il-persuna kkonċernata kienet informat lil min iħaddimha bit-tqala tagħha skond il-leġiżlazzjoni jew il-prattika nazzjonali. F'dik id-data, hija għalhekk kienet taqa' fil-kamp ta' applikazzjoni ta' din id-Direttiva.
- 34 Għandu għalhekk jiġi vverifikat jekk ir-regoli relattivi għal-leave għall-edukazzjoni tat-tfal, b'mod partikolari dawk li jiddefinixxu l-kundizzjonijiet li filhom jista' jinbidel il-perijodu ta' dan il-leave, setgħux iċaħħdu lil S. Kiiski mid-drittijiet inerenti għal-leave tal-maternità.
- 35 F'dan ir-rigward, għandu jiġi mfakkar lil-Klawżola 2(1) tal-ftehim qafas tagħti lill-ħaddiema, irġiel u nisa, dritt individwali għal leave ta' mill-inqas tliet xhur. Dan il-leave jingħata lill-ġenituri sabiex huma jkunu jistgħu jieħdu hsieb il-wild tagħhom. L-imsemmi leave jista' jittiehed sa età stabbilita ta' dan il-wild li tista' tlaħħaq it-tmien snin (ara s-sentenza ta' l-14 ta' April 2005, Il-Kummissjoni vs Il-Lussemburgu, C-519/03, Ġabra p. I-3067, punti 31 u 32).
- 36 Għandu jiġi mfakkar ukoll li, kif intqal fil-punt 32 ta' din is-sentenza, il-ftehim qafas iħalli f'idejn l-Istati Membri u/jew l-imsieħba soċjali l-kompitu li jiddefinixxu l-istatus tal-kuntratt ta' impjeg jew tar-relazzjoni ta' xogħol għall-perijodu tal-leave previst b'dan il-ftehim qafas.

- 37 Billi l-għoti ta' tali leave għandu effett fuq l-organizzazzjoni ta' l-impriza jew tas-servizz li l-ħaddiem li jgawdi minn dan il-leave jagħmel parti minnu u jista' jeħtieġ, b'mod partikolari, ir-reklutaġġ ta' sostitut, huwa legittimu għad-dritt nazzjonali li jstabbilixxi b'mod ristrettiv il-kundizzjonijiet li fihom tista' tingħata bidla fil-perijodu ta' l-imsemmi leave.
- 38 Madankollu, fid-dawl ta' l-għan tal-ftehim qafas li jagħti lill-ħaddiema, irġiel u nisa, minħabba t-twelid jew l-adozzjoni ta' wild, dritt individwali għal-leave sabiex ikunu jistgħu jieħdu ħsieb il-wild tagħhom, huwa wkoll legittimu li l-ġrajjet li, wara li tkun saret it-talba jew wara li jkun ingħata dan il-leave, iqiegħdu inkontestabbilment lill-ħaddiem ikkonċernat fl-impossibbiltà li jieħu ħsieb il-wild fiċ-ċirkustanzi originarjament previsti, jistgħu jigu invokati mill-persuna kkonċernata sabiex tikseb bidla fil-perijodu ta' l-imsemmi leave.
- 39 Fil-kawża prinċipali, minn naħa, il-ftehim kollettiv jagħti lill-uffiċjal ikkonċernat id-dritt, għal raġuni imprevedibbli u legittima, li, fuq talba tiegħu, jikseb bidla fid-data u fit-tul tal-leave għall-edukazzjoni tat-tfal li ngħatalu. Min-naħa l-oħra, dan l-istess ftehim iqis kull bidla imprevedibbli u essenzjali fil-possibbiltajiet prattiċi li wieħed jieħu ħsieb wild, u li ma setgħetx tittiehed in kunsiderazzjoni fil-mument meta ntalab il-leave għall-edukazzjoni tat-tfal, bħala raġuni legittima.
- 40 F'dak li jirrigwarda r-regoli għall-applikazzjoni tal-ftehim kollettiv, dawn isemmu, bħala tali raġunijiet legittimi, ġrajjet bħall-fatt li l-wild jew il-ġenitur l-iehor jimrad serjament jew imut u d-divorzju. Min-naħa l-oħra, l-imsemmija regoli jqisu li t-trasferiment tar-residenza f'lokalità oħra, il-bidu ta' relazzjoni ta' xogħol oħra jew tqala ġdida mhumiex, bħala regola, tali raġunijiet imprevedibbli u legittimi.

- 41 Għandu jiġi rrilevat li, jekk it-trasferiment tar-residenza f'lokalià oħra jew il-bidu ta' relazzjoni ta' xogħol oħra, li jiddependu biss mir-rieda tal-persuni kkonċernati, jistgħu għustament jitqiesu li mhumiex imprevedibbli, tqala ma tistax tiġi pparagunata, minn din il-perspettiva, għal tali għrajjet.
- 42 L-imprevedibbiltà li hija essenzjalment marbuta mat-tqala tirrendiha iktar paragonabbli ma' għrajjet bħalma huma l-fatt li l-wild jew il-ġenitur l-iehor jimrad serjament jew imut, u, id-divorzju.
- 43 Dawn il-għrajjet, li r-regoli in kwistjoni fil-kawża prinċipali iqisu bħala imprevedibbli, kollha jirriflettu bidliet essenzjali li jkunu seħhew fil-familja u fir-relazzjonijiet bejn il-ġenituri, minn naħa, u bejn il-ġenituri u l-wild, min-naħa l-oħra, li huma kkaratterizzati mit-telf jew mit-tnaqqis kbir tad-disponibbiltà ta' wiehed mill-membri ta' din il-familja, jew mit-telf jew mit-tnaqqis kbir tal-possibbiltajiet reali għall-ġenitur ikkonċernat li jeduka l-wild jew, għal dan ta' l-aħħar li jiġi edukat. F'dan ir-rigward, l-imsemmija għrajjet jikkostitwixxu ostakolu sabiex wiehed jiehu ħsieb il-wild fiċ-ċirkustanzi li kienu previsti, konformement ma' l-għan tal-leave għall-edukazzjoni tat-tfal, fil-mument meta ntab il-leave għall-edukazzjoni tat-tfal.
- 44 F'dak li jirrigwarda t-tqala, ma jistax jiġi kkontestat li din tbiddel ir-relazzjonijiet fi ħdan il-familja u li r-riskji marbuta magħha kemm għall-omm kif ukoll għall-fetu fil-guf jaffettwaw id-disponibbiltà tal-persuna kkonċernata u l-possibbiltajiet tagħha li teduka wild matul il-leave għall-edukazzjoni tat-tfal. Madankollu, ma jidherx li t-tqala, fiha nfisha, tohloq, bħala regola, bidliet essenzjali jew li huma tant sinjifikattivi li jikkostitwixxu ostakolu sabiex wiehed jiehu ħsieb il-wild fiċ-ċirkustanzi li kienu previsti fil-mument meta ntab il-leave għall-edukazzjoni tat-tfal.

- 45 Madankollu, ma jistax jiġi injorat li t-tqala ssegwi l-kors inevitabbli tagħha u li fil-fażi finali li tippreċedi l-ħlas u fl-ewwel ġimgħat wara l-ħlas il-mara kkonċernata sejra neċessarjament iġġarrab bidliet tant sinjifikattivi fil-kundizzjonijiet ta' l-ġhixien tagħha li ser jikkostitwixxu ostakolu għall-possibbiltà li hija tieħu ħsieb l-ewwel wild.
- 46 Huwa preċiżament dan l-iżvilupp fil-kors tat-tqala li l-leġiżlatur Komunitarju ha in kunsiderazzjoni meta ta dritt speċjali lill-ħaddiema tqal, jiġifieri d-dritt għal leave tal-maternità kif previst fid-Direttiva 92/85, li huwa intiz, minn naħa, għall-ħarsien tal-kundizzjoni bijoloġika tal-mara matul u wara t-tqala tagħha u, min-naħa l-oħra, għall-ħarsien tar-relazzjonijiet partikolari bejn il-mara u t-tarbija matul il-perijodu li jsegwi t-tqala u l-ħlas, billi jiġi evitat li dawn ir-relazzjonijiet jiġu disturbati mill-akkumulazzjoni ta' piżijiet li jirriżultaw mill-eżerċizzju simultanju ta' attività professjonali (ara, f'dan is-sens, is-sentenzi tad-29 ta' Novembru 2001, Griesmar, C-366/99, Ġabra p. I-9383, punt 43; tat-18 ta' Marzu 2004, Merino Gómez, C-342/01, Ġabra p. I-2605, punt 32; u Il-Kummissjoni vs Il-Lussemburgu, iċċitata iktar 'il fuq, punt 32).
- 47 Għaldaqstant, l-Istati Membri għandhom, skond l-Artikolu 8 tad-Direttiva 92/85, jieħdu l-passi neċessarji biex jiżguraw li l-ħaddiema jkunu intitolati għal leave tal-maternità ta' mill-inqas erbatax-il ġimgħa.
- 48 F'dan ir-rigward, mill-ħames u mis-sitt premissi ta' din id-Direttiva jirriżulta li l-leġiżlatur Komunitarju ried jikkonforma ruħu ma' l-ġhanijiet tal-Karta Komunitarja dwar id-Drittijiet Soċjali Fundamentali tal-ħaddiema adottata waqt il-laqgħa tal-Kunsill Ewropew miżmuma fi Strasburgu fid-9 ta' Diċembru 1989. L-Artikolu 136 KE jirreferi wkoll għall-Karta Soċjali Ewropea, iffirmata f'Turin fit-18 ta' Ottubru 1961 u riveduta fi Strasburgu fit-3 ta' Mejju 1996, li l-Istati Membri kollha huma partijiet fiha billi aderixxew magħha fil-verżjoni oriġinali tagħha, fil-verżjoni riveduta tagħha jew fiż-żewġ verżjonijiet tagħha. L-Artikolu 8 tal-Karta Soċjali Ewropea, li

jirrigwarda d-dritt tal-ħaddiema għall-ħarsien tal-maternità, ifittex li jagħti lil dawn ta' l-aħħar dritt għal leave tal-maternità għal perijodu minimu ta' tnax-il ġimgha, fil-verżjoni oriġinali tiegħu, u ta' erbatax-il ġimgha, fil-verżjoni riveduta tiegħu.

- 49 F'dawn iċ-ċirkustanzi, id-dritt għal leave tal-maternità mogħti lill-ħaddiema tqal għandu jitqies bħala mezz ta' importanza partikolari għall-ħarsien tad-drittijiet soċjali. Għalhekk, il-leġiżlatur Komunitarju kkunsidra li l-bidliet essenzjali fil-kundizzjonijiet ta' l-għajxien tal-persuni kkonċernati matul il-perijodu limitat ta' mill-inqas erbatax-il ġimgha li jippreċedi u jsegwi l-ħlas kienu jikkostitwixxu raġuni legittima sabiex jiġi sospiż it-twettiq ta' l-attivitajiet tax-xogħol tagħhom, mingħajr ma jista' jiġri li l-leġittimità ta' din ir-raġuni titqieghed fid-dubju, bi kwalunkwe mod, mill-awtoritajiet pubbliċi jew minn min iħaddem.
- 50 Kif jirriżulta mill-ġurisprudenza tal-Qorti tal-Ġustizzja li għaliha saret referenza fil-punt 46 ta' din is-sentenza, il-ħarsien mogħti lill-mara fil-forma ta' leave tal-maternità huwa intiz sabiex tiġi evitata l-akkumulazzjoni tal-piżijiet tagħha. Issa l-attenzjoni li għandha tingħata lill-ewwel wild skond l-għan tal-leave tal-ġenituri previst bil-ftehim qafas tirrappreżenta għall-omm fil-fażi finali tat-tqala tagħha, piż akkumulat ta' natura u ta' portata simili. Huwa għalhekk legittimu li jinħtieġ li tali akkumulazzjoni tiġi evitata, billi l-persuna kkonċernata tithalla, minħabba t-tqala tagħha, tibdel il-perijodu ta' l-imsemmi leave.
- 51 Jirriżulta mill-kunsiderazzjonijiet preċedenti li l-perijodu limitat ta' mill-inqas erbatax-il ġimgha li jippreċedi u jsegwi l-ħlas għandu jitqies bħala sitwazzjoni li, fid-dawl ta' l-għan tal-leave tal-ġenituri previst bil-ftehim qafas, tikkostitwixxi ostakolu għat-twettiq ta' dan il-għan, u għalhekk bħala raġuni legittima li tawtorizza bidla fil-perijodu ta' dan il-leave.

- 52 Madankollu, dispożizzjonijiet nazzjonali bħal dawk in kwistjoni fil-kawża prinċipali generalment jeskludu t-tqala mil-lista ta' dawn ir-raġunijiet legittimi filwaqt li jsiru l-fatt li l-wild jew il-ġenitur l-iehor jimrad serjament jew imut, u, id-divorzju, bħala tali raġunijiet legittimi li jawtorizzaw bidla fil-perijodu tal-leave għall-edukazzjoni tat-tfal.
- 53 F'dawn iċ-ċirkustanzi, billi ma jittrattawx b'mod identiku sitwazzjoni li, fid-dawl ta' l-għan tal-leave tal-ġenituri previst bil-ftehim qafas u ta' l-ostakoli li jistgħu jikkompromettu t-twettiq tiegħu, hija madankollu paragonabbli ma' dik li tirriżulta mill-mard serju tal-wild jew tar-raġel/tal-mara, mill-mewt ta' dawn ta' l-aħhar, jew mid-divorzju, tali dispożizzjonijiet jirriżultaw li huma diskriminatorji, sakem tali trattament ma jkunx oġġettivament iġġustifikat.
- 54 Skond ġurisprudenza stabbilita, l-osservanza tal-prinċipju ta' trattament ugwali u ta' non-diskriminazzjoni tirrikjedi li sitwazzjonijiet paragonabbli ma jġux ittrattati b'mod differenti u li sitwazzjonijiet differenti ma jġux ittrattati b'mod ugwali, sakemm tali trattament ma jkunx oġġettivament iġġustifikat (ara, b'mod partikolari, is-sentenzi tas-26 ta' Ottubru 2006, Koninklijke Coöperatie Cosun, C-248/04, Ġabra p. I-10211, punt 72, u tat-3 ta' Mejju 2007, Advocaten voor de Wereld, C-303/05, Ġabra p. I-3633, punt 56).
- 55 Billi trattament diskriminatorju li jirriżulta minn dispożizzjonijiet bħal dawk in kwistjoni fil-kawża prinċipali jista' jikkonċerna biss lin-nisa, l-imsemmija dispożizzjonijiet, li jiddefinixxu l-kundizzjonijiet tar-relazzjoni ta' xogħol matul il-leave għall-edukazzjoni tat-tfal, jikkostitwixxu diskriminazzjoni diretta fuq bażi ta' sess ipprojbita bl-Artikolu 2 tad-Direttiva 76/207 (ara, f'dan is-sens is-sentenza Busch, iċċitata iktar 'il fuq, punt 38).
- 56 Il-Qorti tal-Ġustizzja diġà ddeċidiet li leave ggarantit bid-dritt Komunitarju ma jstax jaffettwa d-dritt li jittiehed leave iehor iggarantit b'dan id-dritt (sentenzi Il-Kummissjoni vs Il-Lussemburgu, iċċitata iktar 'il fuq, punt 33, u tas-6 ta' April 2006, Federatie Nederlandse Vakbeweging, C-124/05, Ġabra p. I-3423, punt 24).

- 57 Minn dan jirriżulta li d-dritt Komunitarju jipprekludi deċiżjoni ta' min iħaddem, bħal dik li ttieħdet fil-kawża prinċipali fl-10 ta' Diċembru 2004, li l-konsegwenzi tagħha jkunu li haddiema tqila ma titħalliex tikseb, fuq talba tagħha, bidla fil-perijodu tal-leave tagħha għall-edukazzjoni tat-tfal fil-mument meta hija titlob il-leave tal-maternità tagħha u li għaldaqstant iċċaħhadha mid-drittijiet inerenti għal dan il-leave tal-maternità li jirriżultaw mill-Artikoli 8 u 11 tad-Direttiva 92/85.
- 58 Fid-dawl tal-kunsiderazzjonijiet preċedenti, ir-risposta għall-ewwel u għat-tielet domandi għandha tkun li l-Artikolu 2 tad-Direttiva 76/207, li jipprojbixxi kull diskriminazzjoni diretta jew indiretta fuq bażi ta' sess f'dak li jirrigwarda l-kundizzjonijiet tax-xogħol, kif ukoll l-Artikoli 8 u 11 tad-Direttiva 92/85 relattivi għal-leave tal-maternità, jipprekludu dispożizzjonijiet nazzjonali li jirregolaw il-leave għall-edukazzjoni tat-tfal li, inkwantu ma jiħdux in kunsiderazzjoni l-bidliet li ġgħib magħha t-tqala għall-ħaddiema kkonċernata fil-perijodu limitat ta' mill-inqas erbatax-il ġimgħa li jippreċedi u jsegwi l-ħlas, ma jippermettux lill-persuna kkonċernata li, fuq talba tagħha, tikseb bidla fil-perijodu tal-leave tagħha għall-edukazzjoni tat-tfal fil-mument meta hija teżerċita d-drittijiet tagħha għal leave tal-maternità u għaldaqstant iċaħħduha mid-drittijiet marbuta ma' dan il-leave tal-maternità.

Fuq it-tieni domanda

- 59 It-tieni domanda tressqet biss fil-każ li l-Qorti tal-Ġustizzja kellha tqis li d-dispożizzjonijiet nazzjonali in kwistjoni fil-kawża prinċipali jikkontjenu diskriminazzjoni indiretta.
- 60 Mill-kunsiderazzjonijiet magħmula fil-punt 55 ta' din is-sentenza jirriżulta li dispożizzjonijiet nazzjonali bħal dawk in kwistjoni fil-kawża prinċipali jikkontjenu diskriminazzjoni diretta u mhux diskriminazzjoni indiretta fis-sens ta' l-Artikolu 2 (2) tad-Direttiva 76/207.

61 Ghaldaqstant, mhemmx lok li tinghata risposta ghat-tieni domanda.

Fuq l-ispejjeż

62 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni ta' l-osservazzjonijiet lill-Qorti tal-Gustizzja, barra dawk ta' l-imsemmija partijiet, ma jstgħux jithallsu lura.

Għal dawn il-motivi, Il-Qorti tal-Gustizzja (Ir-Raba' Awla) taqta' u tiddeċiedi:

L-Artikolu 2 tad-Direttiva tal-Kunsill 76/207/KEE tad-9 ta' Frar 1976 dwar l-implementazzjoni tal-prinċipju ta' trattament ugwali għall-irġiel u n-nisa għal dak li għandu x'jaqsam ma' l-aċċess għall-impjiegi, tahrig professjonali, promozzjoni, u kundizzjonijiet tax-xogħol, kif emendata bid-Direttiva 2002/73/KE tal-Parlament Ewropew u tal-Kunsill tat-23 ta' Settembru 2002, li jipprojbixxi kull diskriminazzjoni diretta jew indiretta fuq bażi ta' sess f'dak li jirrigwarda l-kundizzjonijiet tax-xogħol, kif ukoll l-Artikoli 8 u 11 tad-Direttiva tal-Kunsill 92/85/KEE tad-19 ta' Ottubru 1992 dwar l-introduzzjoni ta' miżuri biex jinkoraġġixxu t-titjib fis-saħħa u s-sigurtà fuq il-post tax-xogħol għall-haddiema nisa tqal u haddiema li welldu reċentement, jew li qed ireddgħu (l-għaxar Direttiva partikolari fis-sens ta' l-Artikolu 16(1) tad-

Direttiva 89/391/KEE), li jirregolaw il-leave tal-maternità, jipprekludu dispożizzjonijiet nazzjonali relattivi għal-leave għall-edukazzjoni tat-tfal li, inkwantu ma jiddux in kunsiderazzjoni l-bidliet li ġgħib magħha t-tqala għall-haddiema kkonċernata fil-perijodu limitat ta' mill-inqas erbatax-il ġimgha li jippreċedi u jsegwi l-hlas, ma jippermettux lill-persuna kkonċernata li, fuq talba tagħha, tikseb bidla fil-perijodu tal-leave tagħha għall-edukazzjoni tat-tfal fil-mument meta hija teżerċita d-drittijiet tagħha għal leave tal-maternità u għaldaqstant iċahhduha mid-drittijiet marbuta ma' dan il-leave tal-maternità.

Firem